

## **II-Ħamis**

### **It-II ġimġha tas-salterju**

**V.** O Alla, ejja eħlisni.

**R.** Mulej, fittex għinni.

Glorja. Kif kien mill-bidu. Hallelujah.

### **INNU**

1.

Issa li I-Mulej bagħtilna  
dil-ġurnata, għotja tiegħu,  
nitolbu biex jieqaf magħna  
u jħarisna f'kull ma nagħmlu.

2.

Jgħinna nrażżu sewwa l-sienna  
jekk inħossu x-xewk tal-ħajja;  
ma nhallux li I-frugħha taqbad  
ħars għajnejna fix-xbiek tagħha.

3.

Jibqgħu nodfa ħsibijietna,  
ħielsa mill-bluhat qarrieqa;  
it-trażżeen fix-xorb u I-ikel  
jitfi x-xegħla tas-supervja.

4.

Alla jtina I-grazzja ntemmu  
dil-ġurnata bil-qdusija,  
biex il-lejla b'qalb ferħana  
niżżu ħajr lit-tjieba tiegħu.

5.

Glorja lill-Missier, lill-Iben,  
lill-Ispirtu s-Santu, Alla;  
bħalma msebbah kien mill-bidu,  
hekk jissebbah issa w-dejjem. Amen.

### **SALMODIJA**

**Ant.1** Qajjem il-qawwa tiegħek, Mulej, u ejja ħa ssalvana.

**L-Għid:** Jiena d-dielja, intom il-friegħi, hallelujah.

### **Salm 79 (80)**

O Ragħaj ta' Izrael, aghħti widen, \*  
int li tmexxi bħal merħla 'I Ġużeppi.  
Int li qiegħed fuq il-kerubini, \*  
iddi quddiem Efrajm, Benjamin u Manasse.  
Qajjem il-qawwa tiegħek, \*  
u ejja ħa ssalvana.

Reġġagħna għal li konna, Alla ta' l-eżerċti; \*  
itfa' fuqna d-diġi ta' wiċċek, u nkunu salvi.

Mulej, Alla ta' l-eżerċti, kemm se ddum tinkorla \*  
minkejja t-talb tal-poplu tiegħek?  
Tmajthom il-ħobż magħġu bid-dmugħ, \*  
sqejthom id-dmugħ bix-xaba'.  
Għamilt minna t-tilwim tal-ġirien tagħħna, \*  
l-ghedewwa tagħħna jiddieħku bina.

Reġġagħna għal li konna, Alla ta' l-eżerċti; \*  
itfa' fuqna d-diġi ta' wiċċek, u nkunu salvi.

Int qlajt dielja mill-Eġittu, \*  
warrabt il-ġnus biex tħawwel lilha.  
Hejjejt l-art għaliha; \*  
hi xenxlet għeruqha u mliet l-art.  
Tgħatthew l-gholjet bid-dell tagħħha, \*  
bħal ċedri kbar iż-żraġen tagħħha.  
Meddet sal-baħar il-friegħi tagħħha, \*  
sax-xmara ż-żraġen tagħħha.

Għaliex, mela, ġarraft il-ħitan tagħħha, \*  
u kull min jgħaddi jqacċat minnha?  
Iħarbatha l-ħanżir selvaġġ, \*  
il-bhejjem tar-raba' jirgħu fiha. –

Erġa' ejja, Alla ta' l-eżerċti; †  
ħares mis-sema, u ara, \*  
u żur 'il din id-dielja.

Hu ħsieb dak li ħawlet lemintek, \*  
ir-rimja li int kabbart għalik.  
Jinquerdu mal-ħarsa qalila ta' wiċċek \*  
dawk li tawha n-nar u qaċċtuha.  
Ha tkun idek fuq il-bniedem ta' lemintek, \*  
fuq il-bniedem li int saħħaħt għalik.  
Aħna ma nitbegħdux minnek; \*  
roddilna l-ħajja, u aħna nsejħu ismek.

Reġġagħna għal li konna, Alla ta' l-eżerċti; \*  
itfa' fuqna d-diġi ta' wiċċek, u nkunu salvi.

**Ant.** Qajjem il-qawwa tiegħek, Mulej, u ejja ħa ssalvana.

**Ant.** 2 Il-Mulej għamel ħwejjeg kbar; ħa jkun dan magħruf min-nies kollha ta' l-art.

**L-Għid:** Kollkom ferħana, timlew l-ilma mill-għejjun tas-salvazzjoni, hallelujah.

**Kantiku (Is 12,1-6)**

Inroddlok ħajr, Mulej, għaliex għadabt għalija, \*  
imma l-korla tiegħek reġgħet lura, u int farragtni.  
Ara, Alla hu s-salvazzjoni tiegħi; \*  
jiena nittama, u ma jkoll ix-xibbi m'niex nibżha'.  
Għax il-qawwa u l-ghana tiegħi hu l-Mulej, \*  
hu s-salvazzjoni tiegħi.

Kollkom ferħana, \*  
timlew l-ilma mill-għejjun tas-salvazzjoni.  
U f'dak il-jum għad tgħidu: \*  
“Għannu lill-Mulej, sejħu lil ismu  
għarrfu lill-ġnus l-għegħubijiet tiegħu, \*  
xandru li ismu huwa filgħoli.  
Għannu lill-Mulej, għax għamel ħwejjieġ kbar; \*  
ħa jkun dan magħruf min-nies kollha ta' l-art.  
Aqbeż bil-ferħ, għanni, int li tgħammar f'Sijon, \*  
għax kbir hu f'nofsok il-Qaddis ta' Iżrael!”

**Ant.** Il-Mulej għamel ħwejjieġ kbar; ħa jkun dan magħruf min-nies kollha ta' l-art.

**Ant.3** Għajtu bil-ferħ lil Alla l-Qawwi ta' Ġakobb.

**L-Għid:** Il-Mulej temagħna b'qamħ mill-aħjar, hallelujah.

### Salm 80 (81)

Għannu bil-ferħ lil Alla, qawwa tagħna, \*  
għajtu bil-ferħ lil Alla ta' Ġakobb!  
Għollu l-leħen ta' l-ghana, doqqu t-tħabar, \*  
doqqu ċ-ċetra ġelwa ma' l-arpa.  
Doqqu t-tromba mal-qamar ġdid, \*  
mal-qamar mimli f'jum il-festa tagħna.

Għax dan hu kmandament għal Iżrael, \*  
din liji ta' Alla ta' Ġakobb.  
Dan l-ordni hu tah lil Ĝużeppi, \*  
huwa u ħiereġ minn art l-Eğġitu.

Kliem li ma nafux qiegħed nisma': †  
“Neħħejtlek it-tagħbija minn fuq dahrek, \*  
ħlistlek idek mill-irfigħ tal-qoffa.  
Fid-dwejjaq sejjaħtli, u jiena ħlistek; †  
b'leħen moħbi, bħal f'rashha, weġibtek; \*  
ħdejn l-ilma ta' Meribah ġarrabtek.

Ismagħni, poplu tiegħi, ħa nlumek: \*  
Iżrael, mhux li kont tismagħni!  
Ma jkollokx alla ieħor f'nofskom, \*  
tinxeħiitx quddiem alla barrani.  
Jiena l-Mulej, Alla tiegħek, †

li tellajtek mill-art ta' I-Ēgittu; \*  
ftaħtlek ħalqek u tmajtek.

Iżda l-poplu tiegħi ma semax minni, \*  
Iżrael ma riedx jaf bija.  
Għalhekk tlaqthom għall-ebusija ta' qalbhom, \*  
biex imxew skond il-fehmiet tagħhom.

Jekk il-poplu tiegħi jisma' minni, \*  
jekk Iżrael jimxi fi triqati,

minnufih inniżżeġ l-għedewwa tagħhom, \*  
idi ndawwar fuq dawk li huma kontriehom.

Dawk li jobogħduhom jersqu jitkaxkru quddiemhom; \*  
din tkun xortihom għal dejjem.  
U lilhom nitmagħħom b'qamħ mill-aħjar, \*  
inxebbagħħom bl-għasel mill-blat."

**Ant.** Għajtu bil-ferħ lil Alla I-Qawwi ta' Ĝakobb.

### **LEZZJONI QASIRA Rum 14,17-19**

Is-Saltna ta' Alla m'hijex ikel u xorb, imma hi ġustizzja u sliem u grazzja fl-Ispirtu s-Santu. Min jaqdi lil Kristu f'dan, ikun jogħġog lil Alla, u I-bnedmin ikunu jgħibuh. Halli nfittxu, mela, dak li jgħib is-sliem u dak li jservi għall-edifikazzjoni ta' xulxin.

### **RESPONSORJU QASIR**

**R.** Sa minn kmieni filgħodu, \* Naħseb fuqek, Mulej. Sa minn.

**V.** Għax int kont għajnuna għalija. \* Naħseb fuqek, Mulej. Glorja. Sa minn.

**Ant. tal-kant. ta' Žakkarija** Mulej, għarraf lill-poplu tiegħek bis-salvazzjoni, u agħxtina l-maħfira ta' dnubietna.

Imbierek il-Mulej, Alla ta' Iżrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wieghed fl-imghodd \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*  
naqduhu bla biża'

tul ħajjitna kollha, \*  
bil-ġustizzja u l-qdusija quddiemu.

U inti, tfajjal, tissejjah profeta ta' I-Għoli; \*  
għax tmur qabel il-Mulej biex thejjilu triqatu,  
biex tgħarraf lill-poplu tiegħu bis-salvazzjoni, \*  
bil-maħfra ta' dnubiethom,  
ħierġa mill-qalb ħanina ta' Alla tagħna, \*  
li jibagħtilna mill-għoli ż-żjara tax-Xemx tielgħa,  
ħa jdawwal lil dawk li jinsabu  
fid-dlamijiet u d-dell tal-mewt, \*  
ħa jmexxi l-passi tagħna fit-triq tas-sliem.

Glorja lill-Missier, u lill-Iben, \*  
u lill-Ispritu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. Amen.

**Ant. tal-kant. ta' Žakkaria** Mulej, għarraf lill-poplu tiegħek bis-salvazzjoni, u  
agħtina l-maħfra ta' dnubietna.

## PREĆI

Imbierek Alla Missierna, li dejjem iħares lil uliedu, u qatt ma jdawwar wiċċu  
mit-talb tagħhom. Nitolbuh bl-umiltà u ngħidulu:

*Mulej, agħti d-dawl lil għajnejna.*

Niżżuk ħajr, Mulej, għax dawwaltna permezz ta' Ibnek:

- agħtina l-grazzja li ngawdu d-dawl tiegħu l-ġurnata kollha.

Mulej, ħa jkun l-għerf tiegħek li jmexxina llum:

- żommna fit-triq tal-ħajja l-ġdidha.

Imliena bil-qawwa biex, għall-imħabba tiegħek, ikollna l-ħila nissaportu kull ma  
jdejjaqna:

- għinna naqduk dejjem b'qalb kbira.

Żommna llum taħt it-tmexxija tiegħek, f'kull ma naħsbu u nħossu u  
nagħmlu:

- agħmel li nkunu dixxipli li jobdu l-providenza tiegħek.

## Missierna

## Talba

Mulej, inti hu d-dawl veru li ħlaqt id-dawl; agħtina, nitolbuk, li aħna naħsbu  
sewwa fuq il-ħwejjeġ qaddisa u ngħixu dejjem fid-dawl sabiħ tiegħek. B'Ibnek.

## Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Amen.**